

MILL-ISTORJA TAT-TIGRIJA TAL-VITORJA

minn JOSEPH SERRACINO

MINN FOMM IL-QADDIEFA U D-DILETTANTI (2)

Ftit tal-jiem ilu bdejna sensiela ta' artikli dwar l-istorja tat-tigrijiet tad-dgħajjes fil-portijiet Maltin. Din is-sensiela hi mfassla fuq l-intervisti li jien għamilt lil numru sabih ta' qaddiefa u ħabriea oħra li xi wħud minnhom kienu l-protagonisti tat-tigrijiet akkaniti ta' qabel u wara t-Tieni Gwerra Dinjija.

Dawn huma biss siltiet meħudin minn dawn l-intervisti li jikkellmu speċifikament fuq ir-Regatta Nazzjonali, fejn f'xi wħud mill-intervistati għadha tinħass ħafna l-ispirtu parrokkjali li sa 50 sena ilu kien għadu jhegġeg fil-magġoranza tan-nies li kienu jgħixu fil-bliet tal-Kottonera u madwar u ta' kull sena kienu jsegwu dawn it-tigrijiet. Inkomplu b'siltiet oħra mill-intervista ta' Piju Grech mill-Isla:

Veru li l-partitarji avversarji kienu jkunu armati għall-għied?

Jien niftakar li kull tigrija li kienet issir dejjem kienet tispicċa bil-għied, u aktar mat-tigrija tkun akkanita aktar il-għied kien ikun qalil, kemm fost l-ekwipaġġi kif ukoll fost il-partitarji avversarji – l-imsieken kienu daww l-ispettaturi li kienu jkunu għal kwiethom isegwu r-Regatta u jinzertaw fil-qrib għax ġieli dabbru xi daqtejn għax jaħsbu hom partitarji.

Jien dejjem segwejt dawn it-tigrijiet mill-Ponta ... dejjem b'zajt li mmur nara r-Regatta mill-Belt, iżda niftakar li xi wħud minn shabi kienu jmorru għax kienu jgħidu li jieħdu pjaċir bil-għied li jinqala' għalkemm ma kinux jidhlu fih ... insomma f'kelma waħda l-għied kien komuni f'dawn it-tigrijiet, u ma nkunx qed nesagera meta ngħid li fost il-partitarji ta' kull distrett li kienu jsegwu t-tigrijiet minn fuq id-dgħajjes, kien hemm element minnhom li dejjem kienu jkunu lesti għall-għied.

Aħna wkoll kellna minnhom dawn in-nies il-Ponta, dejjem fis-sakra u l-pjaċir tagħhom jaqilgħu l-argumenti għal kull haġa ta' xejn ... iżda stenna ftit ... bħal tagħna kellhom Bormla, il-Birgu u aghar minn tagħna kienu l-Beltin li kienu jgħibu ċorma rġiel li tibza thares lejhom.

Tifhimnix ħazin, dawn kienu l-ftit – tagħna kienu jdejqu lil kulhadd. Il-parti kbira tal-barklori u l-partitarji akkaniti tal-Isla trabbew fi Strada Ponta jew fil-qrib - ħafna minnhom kienu

nies tal-qalb u tar-rispett, u kien hemm minn fosthom li wliedhom kienu tal-iskola u għamlu unur lill-Isla.

Liema tigrijiet tiftakar?

Niftakar it-tigrijiet ta' bejn iż-żewġ gwerer ... kif għedtlek kienu tigrijiet sbieħ u akkaniti ħafna ... anke daww ta' wara l-gwerra kienu akkaniti, iżda l-Bojkott tal-1959 mill-Partit Laburista ta daqqa kbira lir-Regatta.

Fl-inkurunazzjon tal-Bambina (1921) kelli 17-il sena, u għalhekk nista' nitkellem fuq daww iż-żminijiet għax niftakru tajjeb.

Missieri, bħas-Sengleani ta' zmienu kien jgħid li l-akbar diżgrazzja u grazzja fl-istess ħin għas-Sengleani kienet li t-Tigrija u l-festa tal-Bambina jaħbtu fl-istess Jum tat-8 ta' Settembru.

Il-lum, wara dawn is-snin kollha nirrealizza li missieri kien jgħid hekk aktarx biex jiċċajta, għaliex jien niftakru akkanit ħafna tal-festa u dilettant kbir tat-Tigrija – sintendi bħalu kienu l-irġiel ta' zmienu u li bħalu trabbew fl-inħawi ta' San Filippu. Tinsix ukoll li l-festa tal-Bambina hi l-aktar festa popolari fl-istagun tas-sajf u l-aktar waħda li jagħmlu għaliha n-nies minn fost l-erba' festi li jsiru fl-istess jum.

Niftakar li minħabba l-ħruġ tal-Bambina huwa kien jitlef l-aħħar żewġ korsu, għax kien jitlef jgħid mill-Ponta, jinħasel, jilbes il-lisba tal-festa u jitlef jgħid lejn il-knisja biex jilhaq il-ħruġ tal-Bambina li fi zmienu kienet ħafna isbaħ milli hi llum.

Hekk hi l-istorja, it-tigrija ssir fil-Vitorja, jisimha għaliha, hija tagħna għax hi parti mill-istorja tagħna u lill-Isla tagħmlilha unur, u bla dubju ta' xejn unur akbar kull meta nirbhu l-paljijiet... mur ara kieku l-girien tagħna għandhom tigrija tad-dgħajjes fil-festa tagħhom ... mur kellimhom ... daww mhux bħalna, daww kollox huma l-aqwa u l-aħjar ... aħna differenti, aħna naċċettaw li haddieħor jista' jkun daqsna, iżda aħjar minna qatt ... dik hi d-differenza ta' bejnieta! ...tagħna hi antika u għandha storja kbira warajha ...'

Qegħdin nitkellem dwar ir-Regatta Nazzjonali. Kemm kienet b'saħħitha fir-Regatta l-Isla qabel il-gwerra?

Niftakar lil missieri jgħid li l-Isla kienet armata ħafna, iżda Marsamxett, skond hu, fi zmienu kien l-aqwa



IL-Ferilla Senglea "Ix-Xiha" rebbieha fl-1908 bl-ekwipaġġ iffurmat minn Guzeppi Borg, Ganni Camilleri, Ganni Caruana u Pawlu Galea

distrett, u Bormla kienet l-isfidant ewlieni, għalkemm kemm il-Beltin kif ukoll il-Bormliżi dejjem thabtu ħafna biex jgħadduna.

Is-snin 20, jien niftakru tajjeb ... l-Isla kienet b'saħħitha ħafna fil-Ferilli u l-Kajjikki b'erbat Imqadef. Naħseb li jekk tkellem lin-"Niger" (Guzeppi Formosa) dan jista' jagħtik aktar tagħrif dwar qabel din l-epoka li fuqha se nkellmek jien. Wieħed mill-aqwa Kajjikki li kellha l-Isla f'dak iż-żmien kien jismu San Filippu – kien rebaħ din it-tigrija kemm-il darba.

Dan ma kienx l-uniku Kajjikki b'dan l-isem għax minn zmienu għall-ieħor kien jinbena iehor għid u jagħtuh l-istess isem. L-Isla kellhom ħafna Kajjikki msemmin għall-qaddisin u għal Madonna, fosthom il-Portu Salvu (b'dan l-isem kellna oħrajn), San Mikiel, St Anthony, Sant'Anglu u oħrajn bħal 'Flying Fish' u 'Flying Dutchman'...

Imma x'kienet ir-raġuni li ħafna mill-Kajjikki Twal li kellhom l-Isla kienu jissemmeu San Filippu?

"Għax in-nies tal-Isla kienu jhobbuh wisq lil San Filippu ... il-familji li jgħixu madwar il-knisja tal-Portu Salvu, dik il-knisja kbira li hemm qrib il-Gardjola, kellihom devozzjoni kbira lejn dan il-qaddies li kienu jqisuh bħala l-patrun tal-Ponta ... haġa ta' l-iskantament, kull Kajjikki li kien igib dan l-isem dejjem hareġ rebbieħ.

Imbagħad kellna wieħed li kien jissupera lill-oħrajn - l-uniku Kajjikki li kien iħabbatha miegħu kien 'San Pietru' ta' Bormla, għalkemm il-Birgu kellu Kajjikki ħfief fosthom San Lawrenz, iżda mhux daqs tagħna żgur – tagħna kienu l-aħjar.

Bormla bdew jirbhu dan il-palju meta aħna bdejna

narmaw id-dgħajjes ta' bl-Erbgħa u tal-Midalji bil-qaddiefa li kienu jaqdfu fil-Kajjikki.

Kieku l-Kajjikki baqgħu bl-istess qaddiefa dan il-palju baqa' l-Isla matul is-snin 30 ukoll... iżda il-Kajjikki 'San Pietru' kien ħafif ħafna u l-Bormliżi kellhom team mill-aqwa, fosthom wieħed magħruf bħala ta' 'Bilonju'.

Kif għedtlek, f'din it-tigrija kienu jieħdu sehem ħafna Kajjikki, ġieli tlieta u anke erbgħa mid-distretti tal-Kottonera. F'dak iż-żmien ma kinetx teżisti l-problema tal-qaddiefa bħalma għandna l-lum ... ma jidhrlx li kien jinqala' għied f'din il-korsa, iżda fil-Ferilli, f'Tal-Midalji u f'Ta' bl-Erbgħa ... iva ... u għied kbir...'

Veru li t-Tigrija tal-Ferilli kienet waqfet minħabba l-għied li kien jinqala' fiha jew kien hemm xi raġunijiet oħra?

Le ... le mhux minħabba l-għied għax il-għied kien jinqala' tista' tgħid f'kull tigrija.

Għedtlek li fi zmienu, it-tigrija tal-Ferilli kienet l-aktar tigrija akkanita ta' kull Regatta ... fiha kien jinqala' għied u l-pulizija kienet tarresta ħafna partitarji u wara ttellagħhom il-qorti.

U s-sena ta' wara l-istorja terga' tirrepeti ruħha għax f'dan il-għied dejjem kienu jkunu involuti fih l-istess persuni. It-tigrija tal-Ferilli kienet waqfet tort ta' Marsamxett.

Il-Beltin meta raw li ma jistgħu jagħmlu xejn magħna, bdew jipprotestaw mal-Kollettur tad-Dwana li l-Ferilli tagħna kienu eħfef minn tagħhom u għalhekk ma ridux igerru magħna. Middehra l-Kollettur tad-Dwana beza' li l-inkwiet ser ikompli jeskala f'tigrijiet oħra u minn korsa waħda vvinta tnejn, b'tagħna jgerru wehidhom u Marsamxett igerru wehidhom

ukoll ... b'hekk spicċat it-tigrija tal-Ferilli – opra mill-isbaħ u qadima ħafna.

Izda mir-rekords jidher li Marsamxett kienu aħjar mill-Isla fil-Ferilli. Ma nistax nifhem kif int qed issostni li intom kontu aħjar minnhom meta kollox jindika li huma rebħu aktar paljijiet minnkom fil-Ferilli:

Huwa veru li Marsamxett rebħu aktar paljijiet, hekk kont nismagħhom jgħidu, iżda naċċertak li fi zmienu ma rebħux il-paljijiet li qed tgħid int għax aħna konna ħafna aħjar minnhom.

Missieri, kif għedtlek, kien mignun wara r-Regatta u kien jinzel il-Ponta biex jara l-provi wkoll. Nisimgħu jgħid li qabel is-seklu (hawnhekk qed jirreferi għal qabel is-seklu 20), il-Beltin kienu jirbhu tista' tgħid kull korsa, minbarra tal-Ferilli u tal-Kajjikki li konna nirbuhom aħna.

Peress li kif għedt qabel f'din il-korsa kien jinqala' ħafna għied, l-Isla kienet tieħu sehem bi tliet Ferilli, b'qaddiefa qishom paladini, fejn it-tlieta kienu jirregistraw biex igerru, iżda fil-fatt waħda biss kienet tkun armata għat-tigrija filwaqt li t-tnejn l-oħra kienu jkunu armati għall-għied.

Tifhimieħ ħazin. Ma kinux imorru biex jaqilgħu l-inkwiet, iżda f'każ li jinqala' l-għied matul il-korsa, huma kienu jkunu hemm biex jiddefendu lil shabhom. Ma nafx fejn dan l-aħħar rajt ritratt tal-Ferilla x-Xiha li rebħet il-palju fl-1908, bil-qaddiefa Ganni Caruana (il-'Bubblu' John) Karmenu Galea (ħu Karmnu Galea li kienu jsi-buħ bħala tal-'Mammalokk'), Ganni Borg u Guzeppi Camilleri.

Ma nafx jekk Borg u Camilleri baqgħux jieħdu sehem fir-Regatta wara din ir-rebħa kbira.